

Dost sözi

Category: Edebi makalalar, Kitapcy, Sözler, Türkmen dili

написано kitapcy | 22 января, 2025

Dost sözi DOST SÖZI

Hut agam hökmünde belent sarpa goýýan söwer dostum, üýtgeşik zehine eýe bolan şahyr Meret Garryny men 1956-57-nji ýyllardan bäri tanaýaryn. Ýaşy menden ep-esli uly bolsa-da, goşunçylykda-beýlekide bolup, uniwersitete ol birki ýyl soň giripdi. Onuň bilen şol ýyllardan başlanan talyplyk gatnaşyklarymyz kem-kemden mähirli dostluga, dostlugymyz bolsa, dura-bara doganlyga öwrülip gitdi.

Meret bilen gatnaşygymyzyň şeýle derejä ýetmegi onuň sadadan belentligi, pespälligi, mähremligi, pebzi halallygy hem juda paýhaslylygy bilen baglydy. Ýogsa, ikimiizň degişli bolan ýerimizden gelen zehinli-zehinli oglanlar başga-da az däl. Meniň sulhum alşyp, bir otagda ýaşaýan hemdemlerimiň bolsa hersi bir welaýatdan – Saparmyrat Weli Daşoguzdan, Akmämet Hümmet Lebapdandy. Olar bilenem, elbetde, iýenimiz aýra gitmeýärdi. Ýöne hakyky dostlugyň mähir-muhabbeti, özüne dartys güýji düýbünden başgaça bolar ekeni.

Tanyşlaň ýakyny dost-ýar bor eken,
«Çyn dost» diýlen bir gudratam bar eken:
Çyn dostuňa bolup bilseň şeýle dost,
Şol mydam iň ýakyn howandar eken.

Bu elbetde, dostlugymyzyň hatyrasyna ýöne bir aýdylýan söz däl. Mysal üçin, bir mahal öýlenmek meselesi ýüze çykanda, söz aýtmak üçin barylmalý gapydan agalarymdan oň ätlän-de, soňra toýum, ýasym bolanda ilkinjileriň biri bolup, şatlygymy, gam-gussamy deň paýlaşan-da, sähel wagt görşülmän duşuşylanda begenjinden gözüne ýaş aýlan-da Meret Garrydy. Şeýle pursatlaryň birini biz, ine, bentde teswirlerdik:

«Essalawmaleýkim! Dostum, hoş gördük!»

Ýöne, neçüýn, gözleriňde ýaş gördük?!

Ol, belki, päk kalbyň buýsanç ýaşydyr?!
Sende pespäl, örän belent baş gördük?!»

Meret uniwersitetiň türkmen filologiýasy fakultetini tapawutlandyrylan diplom bilen tamamlap, dogduk obasyna mugallym bolup, dolanyp bardy. Ol obalaryndaky mekdepde diňe bir türkmen dilinden hem edebiýatyndan däl, örän ezber bilýändigini üçin rus dilinden hem edebiýatyndan-da sapak berip başlady. Kem-kemden dürli gazetlerde, žurnallarda onuň gowy rubagylarydyr makalalary-da görnüp ugrady. Bu zatlar bolsa, obadaşlary tarapyndan öňem örän hormatlanylýp ýörlen Merediň abraýyny has-da belende göterdi.

Ýöne Meredi obalarynda uzak işletmediler. «Aý dogsa, Älem görer» diýlişi ýaly, etraba üýtgeşik bir zehinli adamyň gelendigini duýan ýolbaşçylar ony çagyryp, etrap gazetine baş redaktor edip bellediler.

Kim boljagyň öňden duýulan ýaly,
Gursagña Hak nury guýulan ýaly.
Keşbiň-de, kalbyň-da dur bir durşuna,
Ylla sap polatdan süýülen ýaly!

Meret pikirini az sözler bilen, bir ýere çugdamlap bermegiň has gaýym galyby hökmünde diňe rubagy ýazmagy müwessa bilen bolarly, metbugatda onuň diýseň çeper rubagylaryny okap geldik. Indi olaryň sany 650-ä golaýlady. Gelejekde, olaryň sany 1000-e ýeter hem täsin bir rubagylar kitaby emele geler diýip umyt edýäris!

Söwer dostum, «Garantgaly» lakamly, özboluşly şahyr Meret Garry hormatly dynça alyşa çykansoňam, gol gowşuryp oturmady. Her bir işe ezber, gündizlerine gapysyndaky mellek ýerinden, örän berdaşly elleri bilen zer öndürse, gijelerine beýik halypa Abdurahman Jamynyň: «Gündize goş bir bölegin gijeleň!» diýen dana sargydyna eýerip, ýiti çeper dili bilen dür öndürdi.

Gudraty Güýçli Allatagala onuň iki harmanyna-da bereket beribildi. Şahyryň kalbyndaky ylhamy hiç haçan egsilmedi!

Nazar GULLAYEW. Edebi makalalar